



PM-Odisha

बीजेपी दे वरिष्ठ नेता ते प्रधानमंत्री नरेन्द्र मोदी होर अज्ज ओडिशा च कंधमाल, बोलांगीए ते बारगढ़ हल्के च त्रुं जनसभाएं गी संबोधत करा करदे न। मोदी होर राज्य दे दऊं दिनें दे दौरे पर कल उत्थें पुज्जे हे। ओह भुवनेश्वर च इक बड़डा रोड शो करगंन। अज्ज बडलै सवेला इक रैली गी संबोधत करदे होई उनें आखेआ जे मसलें गी टरकाने ते अगड़े जाने दी कांग्रेस दी नीति दे कारण जम्मू कश्मीर सनें समूलचे मुखे दे लोकें गी आतंकवाद दा नुक्सान झल्लना पेआ। उनें आखेआ जे मुंबई आतंकी हमले जनेए खतरनाक ते इन्ने बड़डे आतंकी हमले पर बी कांग्रेस कोई ठोस कारवाई करने च नकाम रेही ते राष्ट्रविरोधी ताकतें दे हत्था, आम लोक शकार होंदे रेह। उनें आखेआ जे बीजेपी दी अगुवाई आली केन्द्र सरकार नै आतंकवाद खलाफसख्ती कन्नै कारवाई कीती ऐ। कांग्रेस दे वरिष्ठ नेता राहुल गांधी ते प्रियंका गांधी अज्ज आंध्रप्रदेश ते महाराष्ट्र च चुनां रैलिएं गी संबोधत करगंन।



Campaigning End

लोकसभा चुनां 2024 दे चौथे गेड़ लेई चुनां प्रचार अज्ज खत्म होई जाग जेहदे तैहत अतरू संगारें 13 मई गी कुल 96 लोकसभा सीटें लेई वोट पोआए जांगन। इस गेड़ तैहत आंध्रप्रदेश दिएं 25, बिहार दी 5, झारखंड दी 4, मध्यप्रदेश दी 8, महाराष्ट्र दी 11, ओडिशा दी 4, तेलंगाना दी 17, उत्तर प्रदेश दिएं 13, पच्छिम बंगाल दी 8 ते केन्द्र शासत प्रदेश जम्मू कश्मीर दी इक सीट शामिल ऐ।



Srinagar Campaign

लोकसभा चुनां 2024 दे चौथे गेड़ दे मतदान तैहत जम्मू कश्मीर दी श्रीनगर लोकसभा सीट लेई वोट पोआए जाने न, जेहदे लेई चुनां प्रचार जोरें-शोरें जारी ऐ जेहड़ा अज्ज संजा मुक्की जाग। उत्थें कोई त्रुं दहाकें दे बाद चुनाएं गी लेइयै इस चाल्ली दी गैहमा-गैहमी ते रौनक दिक्खने गी लब्बा करदी ऐ। रैलिएं, रोड शोएं ते जलसें-जलूसें च शामिल लोकें दे जोश गी दिक्खियै साफ लब्बदा ऐ जे घाटी दे लोकें अंदर भारत दे लोकतंत्र गी लेइयै भरोसा किन्ना गैहरा ते मजबूत ऐ। इस सीट पर मुख मकाबला नैशनल कांफ्रेंस, अपनी पार्टी ते पीडीपी बश्कार ऐ। शौहरे-नगरें ते ग्राएं च बी कार ते बाइक रैलिएं गी अज्ज उनें इलाकें च बी दिक्खेआ जा'रदा ऐ जित्थें जाने कोला आम लोक डरदे हे ते आतंकवादिएं दी जिनें इलाके च खौफ बने दा रौहदा हा। इस सीट पर 2019 च नैशनल कांफ्रेंस दे अध्यक्ष डॉ. फारूक अब्दुल्ला होरें जित्त हासल कीती ही। तदू उत्थें शड़ा 14.1 फीसद मतदान होआ हा जे फारूक होरें गी शड़े 1 लक्ख 6 जहार 750 वोट हासल होए हे। इस सीट पर कुल योग्य मतदाताएं दी गिनतरी 17 लक्ख 40 जहार ऐ जिंदे चा 8 लक्ख 70 जहार महिलां न।



CDS

रक्षा प्रमुख जनरल अनिल चौहान होरें आखेआ ऐ जे सेना दे त्रौनें सीगे दे एकीकरण प्रक्रिया गी तेज कीता जाना लोडचदा तां जे हर सतह पर फौज दी समर्थ च बाद्धा जकीनी बनी सकै। कल नमीं दिल्ली च लग्गे दे फौजे दे त्रौनें अंगे दे एकीकरण सरबंधी दऊं ध्याड़े दे परिवर्तन चिंतन सम्मेलन दे समापन मौके सीडीएस होरें भरोसा जताया जे इस सम्मेलन कन्नै देसै दी इलाकाई अखंडता ते राश्ट्री संप्रभुता दे बेहतर तरीके कन्नै संरक्षण लेई बत्त पदरी होग। सम्मेलन च फौज दे त्रौनें अंगे दे मुख्यालयें सनें होरने वरिष्ठ अधिकारी बी हिस्सा लैता।



Arrest

दक्खनी कश्मीर दे शोपिया जिले च पुलस ते सुरक्षाबले दी इक सांझी कारवाई च आतंकवादिएं दी मदद करने आले दऊं साथिएं गी गिरफ्तार कीता गेआ ऐ। पुलसै दे इक अधिकारी नै अज्ज जानकारी दित्ती ऐ जे इनें दऊं जनें गी मलिकचक इलाके च लाए गेदे इक नाके परा गिरफ्तार कीता गेआ ऐ। एह नाका शोपिया पुलस, फौज दी 44 राश्ट्रीय राइफल्स ते सीआरपीएफ दी 14मीं बटालियन नै लाए दा हा। ध्यानजोग ऐ जे कश्मीर घाटी च 13, 20 ते 25 मई गी होने आले मतदान दी पछोकड़े च सुरक्षा बवस्था शैल निग्गर करी दित्ती गेदी ऐ।



Wrestling

महिला कुश्ती च निशा दहिया पैरिस ओलंपिक्स लेई कवालीफाई करने आली 5मीं भारतीय महिला खडारी बनी गई न। उनें कल इस्तानबुल च विश्व ओलंपिक कवालीफायरस दे सैमीफाइनल च 68 किलोग्राम वर्ग च रोमानिया दी एलैक्जेंडरा एंघेल गी हराई दित्ता। निशा जेहदी पिछले बरे दी एशियाई प्रतियोगिता च रजत पदक विजेता रेही हियां, उनें एंघेल गी 8-4 अंके कन्नै हराया। तोआई जेविलिन थो च भारत दे स्टार खडारी नीरज चोपड़ा दोहा च जारी डायमंड लीग 2024 च दूई थाहर हासल कीती ऐ।



IPL

आईपीएल क्रिकेट च जंदी रातीं गुजरात टायटंस नै चेन्नई सुपर किंग्स गी 35एं रंजे कन्नै हराई दित्ता। 232 रंजे दा लक्ष्य दा पिच्छा करदे होई चेन्नई सुपर किंग्स तैह 20एं ओवरें च 8 विकेटें दे नुकसान पर 196 रंज गै बनाई सकी। पैहले बल्लेबाजी करदे होई गुजरात टायटंस नै 20एं ओवरें पर 231 रंज बनाए हे। गुजरात लेई कप्तान शुभमन गिल नै 55 गेंदें च 104 रंज जिसलै के साई सुदर्शन नै 51 गेंदें च 108 रंज बनाए। चेन्नई लेई डेयरल मिचल नै सब्बने थमां मते 63 रंज जिसलै के गुजरात लेई मोहित शर्मा नै 3 विकेटां हासल कीतियां ते कप्तान शुभमन गिल गी प्लेयर ऑफ द मैच रेह। तोआई अज्ज कोलकाता दे ईडन गार्डन च कोलकाता नाईट राईडर्स दा मकाबला मुंबई इंडियन्स कन्नै होग, मैच संजा साढ़े 7 बजे शुरू होग।

<><><><><><>

Weather

जम्मू ते एह्दे आले दुआले दे किश इलाके च अंधी झक्खड ते हल्की कनी कनोन दे बाद कल लोके गी अग बराहदी गर्मी कोला दना राहत थोई ऐ। जम्मू च कल दिने दा घट्टोघट्ट तापमान 34.2 डिग्री सैल्सियस रिकार्ड कीता गेआ। उआं मौसम विभाग नै अज्ज ते कल बी टांबी टांबी थाहरे हल्की बरखा ते उप्परलिएं थाहरे पर कुतै बर्फ पेई सकने दे बी आसार दस्से न।

<><><><><><>